

# IL-BANDA SAN ĠUZEPP

## 50 Sena mit-Twaqqif Taghha

*Kilba ta' Angelo Theuma, President Onorarju*

Hekk kif il-Koppin devoti ta' San Ġuzepp stejqu mill-herba li halliet warajha t-Tieni Gwerra Dinjija (1939-1945), bdew jahsbu biex ikomplu fejn hallew fit-*tkabbir* tal-Festa ta' San Ġuzepp. Sa dak iż-*zmien* il-Kazin, li ġie mwaqqaf fl-1886 mill-wisq maħbub Dun Ġuzepp Barbara D.D. kien għadu mingħajr banda tiegħu. Għalhekk għall-festa ta' San Ġuzepp li minhabba r-restrizzjonijiet tal-Konċilju ta' l-1935 kellha biss permiss li ddoqq banda lejlet u oħra nhar il-Festa, kienu jiġu mistiedna banded barranin. Izda l-*hsieb* għall-Banda jidher li qatt ma ġie mwarrab. Mhux talli ma kienx hekk anzi fl-1947 bdew jahsbu bis-serjetà biex il-Kazin San Ġuzepp ikollu Banda tiegħu.


Fis-sena 1947 il-Kumitat tas-Sočjetà Ġuzeppina kien iffurmat minn dawn il-membri: Ġuzeppi Bonnici (il-Birqni), Ċensu Attard (il-Hażna), Karmnu Debono (il-Bott), Ġanni Theuma (ta' Zacca), Wiġi Polidano (ta' Xappap), Pawlu Falzon (iż-*Zanglu*) u Karmnu Spiteri. In-nuqqas tal-banda kien jinhass sew fil-Kazin għalhekk Karmnu Debono li kien Kaxxier beda jhegġeg lill-partitarji biex jibdeu jitgħallmu bis-serjetà halli fi *zmien* qasir il-Kazin, bħal oħrajn, ikollu Banda li tissejjah tiegħu. B'dan ġie nformat il-Kumitat li sejjah Seduta Ġenerali. Fil-fatt is-Seduta ssejjet u bdew jingiebu argumenti favur u oħrajn anqas biex titwaqqaf il-Banda. Biex ngħidu s-sew ma kien hemm hadd kontra t-twaqqif tal-Banda iżda kien hemm xi whud, ftit fl-*ghadd*, li dehrilhom li l-Banda kienet ser tehtieg spejjeż kbar u magħkus kif kien il-poplu, ma kienx vijabbli li titwaqqaf dak iż-*zmien*. Izda x-rara hemm kienet u



Il-Banda waqt wiehed mill-marċijiet tal-*gimgha* tal-festa.

minn xrara saret huġġieġa. Ittiehdet votazzjoni u għaddiet li fil-Kazin jibda jsir it-tagħlim tal-mużika bl-iskop li l-Banda ma ddux ma jkollha l-ewwel dehra fil-pubbliku.

It-tagħlim tal-mużika beda malajr minn ċertu wiehed miż-*Zurrieq*. Izda l-Banda kien jinhtigilha Surmast Direttur li seta' jgħallim fuq livell għoli u fl-istess hin ikun abbli għad-direzzjoni. Ġiġi Farrugia informa lill-Kumitat li kien jaf Surmast tajjeb Bormliż bl-isem ta' William James Worley magħruf aktar bħala Jimmy Worley. Il-Kumitat avviċina lis-Surmast Worley u dan talab Lm6 kull xahar bħala paga. Dak iż-*zmien* Lm6 kienu paga għolja iżda l-Kumitat afda f'idejn San Ġuzepp u għall-*grazzja* t'Alla l-benefatturi ma naqsu qatt. Biex tiġi mifdiya l-paga tas-Surmast kienet issir gabra minn fuq is-Soċi kull *gimgha* mill-Kazin stess. Kulhadd kien jagħti milli jista'. Min kien jitfa' 18 irbiegħi, min żewġ xelini u kien hemm min saħansitra erba' xelini. Bil-*gabra* kien jithallas is-Surmast u anke t-trasport li pprovdieu l-Kumitat. Bħala mezz ta' trasport, is-Surmast Worley kien jiġi b'tal-linja iżda kien jitwassal lura d-dar fl-*ghaxija* minn Ġilardu Sacco bil-karrozza tiegħu.



Festa 1991 – Jizzanżan standard ġdid tal-Banda.

San Ġużepp kien l-isem li nghata lill-Banda, bir-raġun għal DAK li Alla biss jaf is-sagrificċji li għamlu l-Koppin biex komplew kabbru d-devozzjoni vera lejha. Il-Banda għet fdata totalment f'idejn is-Surmast Jimmy Worley f'sens li ma kienet issirli l-ebda pressjoni min-naha tal-Kumitat rigward bandisti u tagħlim. Karmnu Falzon u Kalċidon Caruana bdew jiġbru l-ismijiet ta' dawh li kienu mhajra jitgħallmu strument filwaqt li javviċinaw aktar biex il-Banda tkun tajba mhux biss fil-kwalità iżda wkoll fil-kwantità.

It-tagħlim kien beda jsir darba fil-ġimgha iżda meta l-allievi bdew jitharrġu fuq l-istrument, allura s-Surmast Worley beda jagħmel ġimgha kuncert u ġimgha tagħlim. Dawn kienu jsiru fis-Sala ta' fuq tal-Każin li f'dak iż-żmien kien totalment differenti mil-lum. Is-sala kienet żgħira għall-kwantità ta' bandisti u dik kienet problema. Ghedna li l-allievi bdew ftit jersqu għall-istrument u għalhekk il-Kumitat haseb biex jixtri strumentatura tiegħu. Għal dan il-ghan intgħażlet id-ditta Carabott tal-Belt Valletta. Il-Każin ordna dawn l-istrumenti biex ikunu proprjetà tiegħu: 2 Klarini, 2 Sax Corni, 2 Baxxi (Si Be Mol u Mi Be Mol), Saxophone Baritonu, 2 Trumbuni (Armonija u Kantabli), Katuba, Tambur u Sett Piatti. Bosta strumenti oħrajn ġew mixtrija mill-bandisti godda stess. L-istrumentatura kienet kollha tat-tip Boosey & Hawkes u l-prezzijiet ta' l-istrumenti kienu jvarjaw minn Lm85.00 għal Lm40.40. Meta konna mmorru nixtru ġieli sibna l-istrumenti li kellna bżonn u ġieli ordnajna u stennejna.

Intant, is-Surmast Worley deherlu li kien wasal iż-żmien li l-Banda l-Ġdida, tagħmel id-debutt tagħha. Il-bandisti, wara sentejn tagħlim iebes u bla waqfien ta' xejn kienu mharrġin sew fl-arti mużikali, sa kien hemm fosthom min kien ikkwalifikat għal solista fuq l-istrument tiegħu. Il-Kumitat għażel il-ġurnata tal-5 ta' Frar 1950 biex fiha l-Banda San Ġużepp tagħmel l-ewwel dehra tagħha fost il-Koppin. Incidentalment u b'ironija kbira l-bniedem li ha hsieb it-twaqqif tal-Banda jiġifieri Karmnu Debono ma gawdiex dil-ġurnata għax Alla proprju sejjahlu hdejh fl-1949. Kien hemm bżonn li għal dan il-programm isiru l-leġġji biex il-bandisti jkollhom mnejn jaqraw il-mużika. Dawn ġew ordnati u mħallsa minn Karmenu Falzon (ta' Maċukkl) u wara l-Każin hallas lulu. Ix-xniegħa bdiet tigrigi fost il-Koppin, l-aktar il-partitarji tal-Każin ta' l-Ajkla kif inhu popolarment imsejjah il-Każin San Ġużepp, li ser isir il-wisq mistenni programm mill-Banda l-Ġdida.

Il-Hadd 5 ta' Frar 1950 wasal ukoll u għall-habta tas-7.00pm il-Banda bdiet il-programm li kien thejja minn Mro. Jimmy Worley. L-għażla tal-mużika kienet wahda operistika u klassika għall-ahhar. Fost il-mużika li ndaqqet insibu: La Gioconda, I Puritani, Andrea Chenier, Bambolina, Forza del Destino u Guaraney.

Rigward il-biċċiet Andrea Chenier u Bambolina kien hemm solisti fostna. Għal Andrea Chenier kont jien fuq l-Ewfonju filwaqt li għal Bambolina kien hemm Joseph Grech bil-Kwartin. Tajjeb ngħidu li għal dan il-Programm konna 25 bandist kollha tal-post, frott it-tagħlim u s-sagrificċju tas-Surmast Worley tul sentejn.

Il-bandisti li kienu ddebuttau l-ewwel darba dakinhar kienu dawn li ġejjin: Salvu Grech, Anġlu Cassar, Ġużeppi Agius, Nardu Sacco u Salvu Debono kollha bil-Klarinett. Joseph Grech kien bil-Kwartin filwaqt li bhala Kurunetti kellna lil Ninu Abdilla, Francis Farrugia, Ninu Attard, Ninu

1 ta' Mejju 1994 – Programm fis-St Joseph Fireworks Factory fl-okkażjoni tal-ftuh u t-tberik tal-post tan-nar.



Il-Banda fl-1984.

Azzopardi u Ġużeppi Falzon. Kellna wkoll 3 saxaphones li kienu: Kalçidon Caruana (Soprano), Toni Theuma (Alto) u Nardu Azzopardi (Baritonu). Żaru Mizzi u Benjamin Sacco kienu bil-Kornu filwaqt li Karmnu Falzon u Ġużeppi Abdilla kienu Althorns. Jien kont bl-Euphonium u Ġanni Debono u Nardu Attard kienu bit-Trumbuni. Ġużeppi Callus kellu l-Baxx Mi Be Mol u l-Perkusjoni kienet iffurmata minn: Nardu Attard (Tambur), Wiġi Axiaq (Piatti) u Nenu Farrugia (Katuba).

Ghall-ewwel programm, li kien sar f'Misrah Kirkop, kienu hafna dawk li

attendew u l-mużika kemm l-għażla u kif ukoll l-interpretazzjoni intgħoġbot hafna. Intant għaddiet dik il-gurnata storika għall-Każin kif ukoll għal Hal Kirkop in ġenerali u tkomplew it-tagħlim u l-kunċerti. Is-Surmast Worley kien iġib il-marċi li dak iż-żmien kienu pjuttost ta' xejra militari u l-mużika li bhalma għedna kienet operistika. Kif bdiet toqrob il-festa ta' San Ġużepp ta' l-istess sena il-Kumitat talab lis-Surmast Worley biex jikkomponi Innu lil San Ġużepp billi sa dak iż-żmien kien għadu ma kienx hemm wiehed adatt għall-Banda. L-innu sar u huwa wiehed pjuttost qasir iżda helu hafna u tal-widna.

Għall-festa tas-sena 1952 kien sar ukoll għall-ewwel darba l-marċ tas-Siegħa li għadu popolari sa illum il-gurnata. Okkażjoni oħra sabiha u importanti għall-Banda San Ġużepp kienet l-Ordinazzjoni Saċerdotali ta' Dun Leonardo Farrugia. Dun Nard, kif konna nsibuh, iċċidentalment miet dis-sena. Għal din il-Prima Messa li proprju sehhet fis-26 t'Awissu 1952, il-Banda San Ġużepp akkumpanjat lil Dun Nard mill-Knisja sad-dar tiegħu fi Triq San Leonardo.

Izda s-sena 1952 ma kinitx kollha ward u żahar għaliex bdiet l-emigrazzjoni. Iż-żgħażaġh Koppin ma kinux inqas minn haddiehor u bħal bosta oħrajn ippruvaw ifittxu xortihom f'pajjiż 'il bogħod minn xtutna. Il-Banda sfrattat fi ftit bandisti biss u meta ra hekk is-Surmast Jimmy Worley ta parir kontra qalbu lill-Kumitat biex ixolji l-Banda San Ġużepp. Hawn naraw kemm verament kien raġel tar-ruh dan is-Surmast li kien bil-bosta mahbub mill-Partitarji Ġużeppini. Izda dan ma kellux ikun it-tmiem ta' din il-Banda li issa kienet stabbiliet ruhha sew fost il-poplu.


Fl-ewwel xhur ta' l-1953 ġie kkuntattjat is-Surmast Carmelo Briffa minn Birkirkara biex jerga' jibda t-tagħlim tal-mużika u fl-istess hin jiehu d-direzzjoni tal-Banda f'idejh. Is-Surmast Briffa kien jiġi kull ġimgħa Hal Kirkop bil-karozza privata tiegħu. Barra mill-Banda tagħna, dan is-Surmast kien ukoll jidderiegi lill-Banda San Gabriel ta' Hal Balzan fl-ewwel snin tagħha. Is-Surmast Briffa dam imexxi l-Banda San Ġużepp għal 11-il sena shah. Il-Banda San Ġużepp f'dawn is-snin kienet iżzomm ruhha attiva b'diversi programmi mużikali waqt attivitajiet ta' qlieġ li kienu jsiru b'risq il-festa ta' San Ġużepp bħal per eżempju l-fieri li kienu mezz ta' introjtu kbir lil kull għaqda li kien hawn f'Malta.

Fl-1965 inhatar Surmast Direttur tal-Banda Mro. Michelangelo Farrugia miż-Żurrieq. Taht dan is-Surmast tkompla t-tagħlim u aktar bandisti bdew johorġu jdoqqu mal-Banda San Ġużepp. Fi żmien id-direzzjoni ta'

dan is-Surmast kien ukoll reġa' beda jsir il-Marċ tas-Siegħa li ntlaga' tajjeb hafna mill-partitarji. Is-Surmast Farrugia spicċa fl-1972 u floku ntgħażel is-Surmast kompajżan Gaetano Zammit. Fi żmien is-Surmast Gejtu, il-Banda kienet tispikka u marret għall-aħjar. Minn dan iż-żmien il-Banda San Ġużepp qabdet ir-ritmu li s'issa bl-għajnuna t'Alla u tal-Kbir San Ġużepp ma tilfet qatt. Kienu bosta dawk li hargu jdoqqu fi żmien dan is-Surmast.



Il-Banda fl-1986.



Il-Banda San Ġużepp fis-snin disgħin taht id-direzzjoni tas-Surmast J.M. Bilocca.

Okkażjoni speċjali kienet meta fis-sena 1973 il-Banda San Ġuzepp ghamlet l-ewwel servizz barra r-rahall. Dan sehh f'Haż-Żabbar għall-okkażjoni tal-festa tal-Madonna tal-Grazzja. Minn hawn il-Banda qatt ma harset lura u t-talbiet għas-servizzi bdew jaslu minn kullimkien. Il-Banda kienet tiehu sehem ukoll lejlet il-festa ta' San Ġuzepp billi tesegwixxi l-Innu l-Kbir lil San Ġuzepp li proprju kkompona dan is-Surmast fis-snin sebghin. Fl-1979 inhatar surmast direttur tal-Banda San Ġuzepp Mro. Joseph M. Bilocca. Il-Banda kompliet tavvanza dejjem 'il quddiem tant li ġieli kellha mas-16-il servizz f'sena waħda. Fl-1980 beda jsir ukoll il-Marc tal-Milied, li jsir ta' kull sena filgħodu tal-25 ta' Diċembru. Għal dan il-ghan kienu saru sett *carols* addattati għall-Banda. F'dan iż-żmien inhadem planċier f'forma ta' palk għall-Banda mill-Partitarju Ġuzeppi Falzon (il-Basla).

Fis-snin tmenin bdew ukoll ir-*recordings* tal-marċi brijużi li kienu jsiru fil-bitha tal-Każin. L-ewwel *recording* sar fl-1984. Fl-1984 ukoll, il-Banda San Ġuzepp kellha x-xorti tilqa' lura l-istatwa artistika u devota tal-Patrun Tagħha San Ġuzepp lura f'Hal Kirkop meta waslet mill-induratura li saritilha fl-Imdina minn Horace Farrugia. Dan l-avveniment sehh f'għeluq il-100 sena mill-miġja ta' l-istatwa f'Hal Kirkop. Fl-1986 għall-okkażjoni ta' għeluq l-ewwel Ċentinarju mit-twaqqif tas-Socjeta' Ġuzeppina, is-Surmast Bilocca kiteb Innu tal-Banda. Għal xi snin il-Banda San Ġuzepp fi żmien il-Ġimgha Mqaddsa kienet tagħmel programm ta' marċi funebri fil-Pjazza tal-Knisja. Fl-1993 Mro. Joseph M. Bilocca rriżenja mill-kariga ta' Surmast Direttur u fuq xewqa tieghu stess inhatar minflok n-neputi tieghu Mro. Alfred Farrugia miz-Żurrieq ukoll. Bħala rikonoxximent għall-hidma ta' Mro. Bilocca, huwa ġie mahtur Surmast Onorarju.

Fi żmien is-Surmast Farrugia inghatat spinta lill-Programm Strumentali ta' lejlet il-Festa. Kien sar programm li jqassam il-hin tajjeb b'kollaborazzjoni ma' l-Għaqda tan-nar tas-Socjeta'. Kevin Wadsworth, Surmast Inġliż li kien ġie jżur il-festa tagħna u attenda għal dan il-programm mużikali ta' l-1994 baqa' mpressjonat bil-livell u bl-organizzazzjoni tant li kitbilna ittra ta' apprezzament. Fl-1995, fuq inizjattiva tal-Kunsill Lokali Kirkop sar għall-ewwel darba Karnival tar-Rahal u l-Banda San Ġuzepp kienet l-unika banda Koppija li pparteċipat f'din l-attività. Għalhekk il-Banda tagħna issa għandha librett b'Marċi Karnivaleski wkoll. Fl-1996 iżżanzan Innu Marċ ġdid għall-Banda San Ġuzepp, kompożizzjoni tas-Surmast Alfred Farrugia u versi tal-Kav. Ġorġ Bianchi.

Fl-1998 inhatar Surmast Direttur tal-Banda San Ġuzepp Mro. Brian Cassar. Dan is-Surmast żaghżugh dahal b'ruhu u ġismu biex ikompli fejn hallew ta' qablu u l-Banda qieghda kull ma jmur tikber u tissoda. Is-sena l-oħra, eżattament fl-10 ta' Diċembru 1999, il-Banda San Ġuzepp giet mistiedna mill-Kumitat Festi Nazzjonali biex tagħmel programm ta' marċi tul Triq ir-Repubblika, il-Belt Valletta fl-okkażjoni ta' għeluq il-25 sena minn mindu Malta saret Repubblika. Fl-10 ta' Marzu, aktar kmieni din is-sena, element ta' bandisti mill-Banda San Ġuzepp hadu sehem f'Velja Ġuzeppina li giet organizzata mill-Għaqda Mużikali L'Isle Adam tar-Rabat ta' l-Imdina. Din is-sena għall-okkażjoni sabiha ta' għeluq il-50 sena mit-twaqqif tal-Banda San Ġuzepp, li hi l-mimmi t'għajnejn il-partitarji, il-Banda irrekordjat ukoll CD ta' marċi brijużi, li hi l-ewwel CD li qatt saret mill-Każin tagħna.



Il-Banda San Ġuzepp tesegwixxi wiehed mill-ahhar programmi mmexxija mis-Surmast prezenti, Mro Brian Cassar.

Illum li qed infakkru għeluq il-50 sena mit-twaqqif ta' din il-Banda l-Kbira tajjeb li niftakru f'dawk il-bandisti u surmastrijiet li tant hadmu u ghamlu sagrificċji biex żammew hajja din l-arti mużikali fil-Każin tagħna. Nirringrazzjaw b'mod speċjali lil San Ġuzepp, patrun tal-Banda talli dejjem żamm idejh fuq il-Banda u ma halla qatt li din tnin. U ejjew ilkoll flimkien inkomplu nagħtu din l-importanza speċjali lill-Banda tagħna, l-akbar Banda f'Hal Kirkop biex dak li wellidna hamsin sena ilu jibqa' sejjer 'il quddiem.

**Nota Editorjali:**

Anġlu Theuma tani dan l-artiklu ftit ġimghat qabel ma miet fil-15 ta' April 2000.